



MALTA

**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
GIANNINO CARUANA DEMAJO**

Seduta ta' l-4 ta' Lulju, 2005

Rikors Numru. 21/2005/1

Joseph Emanuel u Carmen konjuġi Ruggier

Versus

**Jospeh Oliver Ruggier f'ismu proprju u għal S.O.C. &
K. Limited; u l-Avukat Ġenerali**

Dan il-provvediment huwa dwar talba tar-rikorrenti biex il-qorti twaqqaf l-esekuzzjoni ta' sentenza kontra tagħhom sakemm tinqata' kawża kostituzzjonali mibdija mir-rikorrenti b'talba biex il-qorti tgħid illi s-sentenza ngħatat bi ksur tad-drittijiet fundamentali tar-rikorrenti.

Is-sentenza li r-rikorrenti jridu jwaqqfu l-esekuzzjoni tagħha kienet ingħatat fl-14 ta' Novembru 1994 fil-kontumaċja tal-konvenuti (rikorrenti fil-proċeduri tallum) u kienet ordnat l-iżgumbrament tagħhom minn proprjetà immobiljari.

Fis-6 t'Ottubru 2000, billi sa dakinhar is-sentenza kienet għadha ma ġietx esegwita, u billi kienu għaddew aktar minn ħames snin minn meta ngħatat, l-atturi (intimati fil-

proċeduri tallum) kienu talbu li l-qorti tagħtihom is-setgħa li jmexxu għall-esekuzzjoni tas-sentenza. It-talba ntlaggħet b'dikriet mogħti fil-21 ta' Marzu 2002. Ir-rikorrenti appellaw mid-dikriet iżda l-appell tagħhom kien miċħud b'sentenza mogħtija mill-Qorti ta' l-Appell fl-1 ta' Frar 2005.

Ir-rikorrenti kienu fittxew ukoll illi jħassru s-sentenza ta' l-14 ta' Novembru 1994 bil-proċedura tar-ritrattazzjoni mibdija fit-23 ta' April 2001, iżda din it-talba tagħhom kienet miċħuda b'sentenza mogħtija fid-19 ta' Jannar 2004.

Issa r-rikorrenti fetħu kawża kostituzzjonali b'talba illi l-qorti tgħid illi s-sentenza ta' l-14 ta' Novembru 1994 ingħatat bi ksur tad-dritt fundamentali tagħhom għal smiġħ xieraq — għax igħidu illi ma kinux notifikati bl-atti — u għat-tgawdija tal-beni tagħhom. Qegħdin jitolbu wkoll illi din il-qorti twaqqaf l-esekuzzjoni tas-sentenza sakemm tinqata' l-kawża kostituzzjonali. Dan il-provvediment tallum huwa dwar din l-aħħar talba.

Kif juri l-*iter* tal-proċeduri kif imfisser fuq, kien hemm aktar minn deċiżjoni ġudizzjarja waħda illi, effettivament, tat lill-intimati s-setgħa li jmexxu għall-esekuzzjoni tas-sentenza u dawn id-deċiżjonijiet issa huma *res iudicata*. Għalkemm huwa minnu illi, fil-kompetenza kostituzzjonali tagħha, din il-qorti għandha wkoll is-setgħa li tħoll lill-partijiet mir-rabta ta' *res iudicata* jekk dan ikun meħtieġ biex tagħti rimedju kontra ksur ta' drittijiet fundamentali, dan ma għandux isir legġerment, u żgur mhux qabel ma tkun ingħatat sentenza li ssib illi tassew kien hemm dak il-ksur.

Allegazzjoni *ex parte* illi sar ksur ta' dritt fundamentali ma hijiex ekwivalenti għal sejbien ġudizzjarju ta' ksur ta' drittijiet fundamentali, u hija għal kollox inkompatibbli mas-serjetà tal-proċess ġudizzjarju u l-finalità ta' *res iudicata* illi sentenza tinzamm milli titwettagħ għax xi ħadd jallega li kien hemm ksur ta' drittijiet fundamentali.

Fil-fehma ta' din il-qorti, sentenzi li saru *res iudicata* għandhom jitqiesu li jiswew u li ngħataw *rite et recte* sakemm ma jintweriex mod ieħor. Għal din ir-raġuni, it-talba għas-sospensjoni ta' l-esekuzzjoni, f'dan l-istadju, ma tistax tintlaqa'.

Kopja Informali ta' Sentenza

Il-qorti għalhekk tiċċad it-talba magħmula bir-rikors tal-10 ta' Meju 2005. L-ispejjeż ta' dan l-episodju jkunu regolati skond is-sentenza fuq il-meritu.

< Sentenza Finali >

-----TMIEM-----